



## Ġabra tal-ġurisprudenza

SENTENZA TAL-QORTI TAL-ĠUSTIZZJA (It-Tielet Awla)

6 ta' Dicembru 2012\*

“Ugwaljanza fit-trattament fil-qasam tal-impjieg u tax-xogħol — Leġislazzjoni nazzjonali —  
Għajjnuna mħallsa lill-ufficjali f'każ ta' mard — Direttiva 2000/78/KE — Artikolu 3 — Kamp ta'  
applikazzjoni — Kuncett ta' 'paga'”

Fil-Kawzi magħquda C-124/11, C-125/11 u C-143/11,

li għandhom bħala suġġett talbiet għal deċiżjoni preliminari skont l-Artikolu 267 TFUE, imressqa mill-Bundesverwaltungsgericht (il-Ġermanja), permezz tad-deċiżjonijiet tat-28 ta' Ottubru 2010, li wasslu fil-Qorti tal-Ġustizzja fid-9 u fl-24 ta' Marzu 2011, fil-proċeduri

**Bundesrepublik Deutschland**

vs

**Karen Dittrich (C-124/11),**

**Bundesrepublik Deutschland**

vs

**Robert Klinke (C-125/11),**

u

**Jörg-Detlef Müller**

vs

**Bundesrepublik Deutschland (C-143/11),**

IL-QORTI TAL-ĠUSTIZZJA (It-Tielet Awla),

komposta minn K. Lenaerts, li qed jaġixxi bħala President tat-Tielet Awla, E. Juhász, G. Arestis, T. von Danwitz u D. Šváby (Relatur), Imħallfin,

Avukat Ġenerali: P. Cruz Villalón,

Reġistratur: K. Malaček, Amministratur,

wara li rat il-proċedura bil-miktub u wara s-seduta tat-3 ta' Mejju 2012,

\* Lingwa tal-kawża: il-Ġermaniż.

wara li kkunsidrat l-osservazzjonijiet ipprezentati:

- għal K. Dittrich, R. Klinke u J.-D. Müller, minn D. Siegfried, avukat,
- għall-Gvern Ġermaniż, minn M. Dohmen, bħala aġent,
- għall-Kummissjoni Ewropea, minn J. Enegren u S. Grünheid, bħala aġenti,

wara li semgħet il-konkluzjonijiet tal-Avukat Ġenerali, ipprezentati fis-seduta tat-28 ta' Ġunju 2012, tagħti l-preżenti

### Sentenza

- 1 It-talbiet għal deċiżjoni preliminari jirrigwardaw l-interpretazzjoni tad-Direttiva tal-Kunsill 2000/78/KE, tas-27 ta' Novembru 2000, li tistabbilixxi qafas ġenerali għall-ugwaljanza fit-trattament fl-impjieg u fix-xogħol (ĠU Edizzjoni Speċjali bil-Malti, Kapitolu 5, Vol. 4, p. 79).
- 2 Dawn it-talbiet tressqu fil-kuntest ta' kawżi bejn l-uffiċjali federali u l-Bundesrepublik Deutschland dwar ir-rimbors ta' spejjeż mediċi tal-imsieheb irreġistrat tagħhom, jew it-tehid inkunsiderazzjoni ta' din il-persuna fir-rigward tal-għajjnuna mħallsa lill-uffiċjali federali f'każ ta' mard (iktar 'il quddiem l-“għajjnuna inkwistjoni”).

### Il-kuntest ġuridiku

#### *Id-dritt tal-Unjoni*

- 3 Il-premessa 13 tad-Direttiva 2000/78 tipprovdi li:

“Din id-Direttiva ma tapplikax għas-sigurtà soċjali u għal skemi ta' protezzjoni soċjali li l-benefiċċji tagħhom mhumiex ittrattati bħala qligħ [paga] fis-sens mogħti lil dik l-espressjoni fl-applikazzjoni ta' l-Artikolu 141 ta' t-Trattat tal-KE, lanqas għal ebda tip ta' pagament mill-Istat bl-iskop li jipprovdi aċċess għall-impjieg jew li jzomm l-impjieg.”

- 4 L-Artikolu 1 tad-Direttiva 2000/78 jipprovdi li:

“L-iskop ta' din id-Direttiva huwa li tniżżel parametru ġenerali biex tikkumbatti diskriminazzjoni fuq bażi ta' reliġjon jew twemmin, diżabilità, età jew orjentazzjoni sesswali f'dak li għandu x'jaqsam ma' l-impjieg u x-xogħol, bi skop li timplimenta fl-Istati Membri il-prinċipju ta' ugwaljanza fit-trattament.”

- 5 L-Artikolu 2 tad-Direttiva 2000/78 jipprovdi li:

“1. Għall-iskop ta' din id-Direttiva, 'il-prinċipju ta' ugwaljanza fit-trattament' għandu jfisser li m'għandux ikun hemm diskriminazzjoni diretta jew indiretta għall-ebda raġuni msemmija fl-Artikolu 1.

2. Għall-iskopijiet tal-paragrafu 1:

- (a) għandu jitqies li jkun hemm diskriminazzjoni diretta meta persuna tiġi trattata b'mod inqas favorevoli milli kienet tiġi trattata ohra f'sitwazzjoni simili, għar-raġunijiet imsemmija fl-Artikolu 1;

[...].”

- 6 L-Artikolu 3 tad-Direttiva 2000/78 jiddefinixxi l-kamp ta’ applikazzjoni tagħha kif ġej:

“1. Fil-limiti tal-kompetenzi konferiti lill-Komunità, din id-Direttiva għandha tapplika għall-persuni kollha, kemm fis-settur pubbliku kif ukoll f’dak privat, inklużi korpi pubbliċi, f’dak li jirrigwarda:

[...]

(c) il-kundizzjonijiet għall-impjeg u tax-xogħol, inklużi sensji u paga;

[...]

3. Din id-Direttiva ma tapplikax għall-ħlasijiet ta’ kull tip magħmula minn skemi statali jew simili, inklużi skemi ta’ sigurtà soċjali jew ta’ protezzjoni soċjali.

[...]”

#### *Id-dritt Germaniż*

Il-liġi dwar l-unjonijiet irreġistrati

- 7 L-Artikolu 1(1) tal-liġi dwar l-unjonijiet irreġistrati (Gesetz über die Eingetragene Lebenspartnerschaft) tas-16 ta’ Frar 2001 (BGBl. 2001 I, p. 266), emendata għall-aħħar darba bl-Artikolu 7 tal-liġi tas-6 ta’ Lulju 2009 (BGBl. I, p. 1696, iktar ’il quddiem il-“LPartG”), jipprovdi li:

“Żewġ persuni tal-istess sess jistabbilixxu unjoni rreġistrata meta jiddikjaraw, personalment u fil-preżenza tal-uffiċjal pubbliku rilevanti u quddiem xulxin, li jixtiequ li jkollhom unjoni tul il-ħajja (imsiehba rreġistrati). Dawn id-dikjarazzjonijiet ma jistgħux isiru suġġetti għal xi kundizzjonijiet jew għal perijodu definit.”

- 8 L-Artikolu 5 tal-LpartG, intitolat “Obbligu ta’ kontribuzzjoni għall-bżonnijiet komuni tal-unjoni”, jippreċiża li:

“L-imsiehba rreġistrati huma reċiprokament obbligati jikkontribwixxu b’mod xieraq għall-bżonnijiet komuni tal-unjoni [...]”

Id-dispożizzjonijiet nazzjonali dwar l-għajnuna mogħtija lill-uffiċjali federali

- 9 Id-dritt tal-uffiċjali federali għall-għoti tal-għajnuna f’każ ta’ mard, ta’ kura u ta’ maternità huwa stabbilit fil-liġi Germaniża dwar l-uffiċjali federali (Bundesbeamtenengesetz, iktar ’il quddiem il-“BBG”).
- 10 L-Artikolu 80 tal-BBG fil-verżjoni tagħha ezistenti fil-mument tat-talbiet għal għajnuna mressqa mir-rikorrenti fil-kawża prinċipali, jipprovdi dan li ġej:

“1. L-għajnunna tingħata lil

1. uffiċjali li għandhom id-dritt jircievu trattament jew li qed jieħdu leave parentali
2. persuni rtirati li għandhom dritt għal pensjoni,

[...]

L-ghajjnuna tinghata wkoll għall-ispejjeż sostnuti mill-konjuġi tal-persuna li għandha d-dritt meta dan il-konjuġi ma jkollux dhul li jippermettilu jkun ekonomikament indipendenti, kif ukoll għall-ispejjeż imġarrba mill-ulied dipendenti li jstgħu jittiehdu inkunsiderazzjoni fil-kuntest tas-suppliment tal-familja mhallas taht il-liġi federali dwar il-pagi tal-uffiċjali (Bundesbesoldungsgesetz). [...]

2. Bħala regola ġenerali, huma eliġibbli biss l-ispejjeż neċessarji u ekonomikament raġonevoli:

1. f'każ ta' mard u ta' kura,

[...]

3. L-ghajjnuna tinghata fil-forma ta' rimbors ta' mill-inqas 50 % tal-ispejjeż eliġibbli. [...]

4. Il-Bundesministerium des Innern (Il-Ministeru tal-Affarijiet Interni) jistabbilixxi [...] permezz ta' digriet id-dettalji tal-ġhoti tal-ghajjnuna, [...].”

11 Sa ma daħal fis-seħh ir-Regolament Federali tat-13 ta' Frar 2009, dwar l-ghajjnuna mogħtija lill-uffiċjali f'każ ta' mard, ta' kura u ta' maternità [Verordnung über Beihilfe in Krankheits-, Pflege- und Geburtsfällen (Bundesbeihilfeverordnung), BGB1. I S 326, iktar 'il quddiem il-“BBhV”], il-kundizzjonijiet għall-ġhoti tal-ghajjnuna f'tali każijiet kienu rregolati mid-Dispożizzjonijiet Amministrattivi dwar l-ghajjnuna mogħtija lill-uffiċjali f'każ ta' mard, ta' kura u ta' maternità [Allgemeine Verwaltungsvorschrift für Beihilfen in Krankheits-, Pflege- und Geburtsfällen (Beihilfenvorschriften), iktar 'il quddiem il-“BhV”].

12 Il-BhV ġew annullati minhabba li kienu jidhlu fil-qasam irrizervat għal-liġi, iżda madankollu baqgħu japplikaw għall-ispejjeż imġarrba qabel l-14 ta' Frar 2009, id-data tad-dhul fis-seħh tal-BBhV. Skont l-Artikolu 3 tal-BhV, il-membri tal-familja tal-persuna li għandha d-dritt, li huma eliġibbli għall-ghajjnuna, jinkludu l-konjuġi u l-ulied dipendenti fuqha, iżda mhux il-persuna li magħha hija tikkonkludi unjoni rreġistrata.

13 L-Artikolu 1 tal-BBhV jipprovdi:

“Dan ir-regolament jirregola l-ġhoti tal-ghajjnuna fil-każijiet previsti mil-liġi. L-ghajjnuna tikkomplementa l-kopertura medika personali li, bħala regola ġenerali, għandha tithallas mill-paga attwali.”

14 L-Artikolu 2 tal-BBhV huwa fformulat kif ġej:

“Il-persuni li għandhom id-dritt għall-ghajjnuna

1. Sakemm ma jkunx ipprovdut bil-kontra fil-paragrafi 2 sa 5, persuna hija intitolata għall-ghajjnuna jekk, fid-data tal-ġhoti tagħha hija tkun

1. uffiċjal,

2. benefiċjarja ta' pensjoni tas-servizz pubbliku, jew

3. ex uffiċjal.

2. Barra minn hekk, id-dritt għall-ghajjnuna huwa suġġett għall-kundizzjoni li benefiċċju bħal salarju, paga bħala membru tas-servizz pubbliku, salarju ta' stagiaire, pensjoni, allowance tranzitorja, pensjoni tar-romol, pensjoni tal-manteniment [...] allowance temporanja [...] ikun dovut lill-persuna li għandha d-dritt. Id-dritt għall-ghajjnuna ma huwiex affettwat minn leave mingħajr hlas meħud taht ir-regoli dwar il-leave speċjali (Sonderurlaubsverordnung), sakemm dan il-leave ma jdumx iktar minn xahar.

[...]

15 L-Artikolu 4 tal-BBhV li jippreċiża l-membri tal-familja eliġibbli, jipprovdi li:

“Sakemm l-ammont totali tad-dħul tiegħu ma jeċċedix [...] EUR 17 000, il-konjuġi tal-persuna li għandha d-dritt huwa eliġibbli għall-għajjnuna.

[...]

16 L-Artikolu 46 tal-BBhV, intitolat “Kalkolu tal-għajjnuna” jipprovdi li:

“1. L-għajjnuna tingħata fil-forma ta’ hlas ta’ perċentwali (rata ta’ kalkolu) tal-ispejjeż eliġibbli subiti mill-persuna li għandha d-dritt u l-membri eliġibbli tal-familja tagħha. [...]

2. Sakemm ma jkunx ipprovdut bil-kontra fil-paragrafu 3, ir-rata tal-kalkolu hija ta’

1. 50 % għall-persuna li għandha d-dritt,

2. 70 % għall-benefiċjarji ta’ pensjoni, bl-eċċezzjoni tal-orfni,

3. 70 % għall-konjuġi eliġibbli, u

4. 80 % għall-ulied u orfni eliġibbli.

3. Ir-rata ta’ kalkolu tad-dritt għall-għajjnuna mhallas lill-persuna li għandha d-dritt jammonta għal 70 % jekk din ikollha żewġ itfal jew iktar dipendenti fuqha [...].”

17 It-tielet sentenza tal-Artikolu 80(1) tal-BBG giet emendata b’effett retroattiv fl-1 ta’ Jannar 2009 bil-liġi tal-14 ta’ Novembru 2011 (BGBl. I, p. 2219) u issa tinkludi lill-imsieħba rreġistrati fost il-membri tal-familja eliġibbli għall-għajjnuna inkwistjoni. L-Artikolu 4(1) u l-punt 3 tal-Artikolu 46(2) tal-BBhV ukoll ġew emendati f’dan is-sens b’effett retroattiv għall-14 ta’ Frar 2009.

### **Il-kawzi prinċipali u d-domanda preliminari**

18 Ir-rikorrenti fil-kawzi prinċipali C-124/11 u C-125/11, li huma uffiċjali federali, ipprezentaw, mingħajr suċċess, talba quddiem il-Bundesrepublik Deutschland għall-għajjnuna għal spejjeż mediċi sostnuni f’Diċembru 2004 u Novembru 2005 mill-imsieħeb irreġistrat tagħhom rispettiv, fis-sens tal-LpartG.

19 Permezz ta’ sentenzi mogħtija fis-16 ta’ Ġunju u fis-26 ta’ Mejju 2009 rispettivament, il-Verwaltungsgericht Berlin laqgħat ir-rikorsi pprezentati kontra dan ir-rifjut billi kkunsidrat li, għalkemm id-dritt għall-għajjnuna inkwistjoni ma jirriżultax mill-BhV peress li dawn ma kinux jinkludu lill-imsieħba rreġistrati fil-membri tal-familja li jistgħu jittieħdu inkunsiderazzjoni għal dan il-għan, dan id-dritt jirriżulta, madankollu, mid-Direttiva 2000/78.

20 Fil-fatt, hija qieset li l-gurisprudenza tal-Qorti tal-Ġustizzja (sentenza tal-1 ta’ April 2008, Maruko, C-267/06, Ġabra p. I-1757) ma kienet thalli l-ebda dubju dwar il-fatt li l-għajjnuna mħallsa lill-uffiċjali f’każ ta’ mard setgħet tiġi kklassifikata bħala “paga” fis-sens ta’ din id-direttiva. F’dan ir-rigward, hija enfasizzat li l-għajjnuna inkwistjoni thallset biss fuq il-baži tar-relazzjoni ta’ xogħol u mhux bħala benefiċċju tal-iskema pubblika generali ta’ sigurtà soċjali jew ta’ protezzjoni soċjali, kif jirriżulta, b’mod partikolari, mill-interdipendenza bejn l-għajjnuna inkwistjoni u r-remunerazzjoni adatta għas-servizz.

- 21 Ir-rikorrent fil-kawża prinċipali C-143/11, uffiċjal federali rtirat, f'Lulju 2006 talab li jittiehed inkunsiderazzjoni l-imsieheb rreġstrat tiegħu għall-ġhajjnuna inkwistjoni, u dan ġie rrifjutat mill-konvenuta fil-kawża prinċipali.
- 22 Ir-rikors tar-rikorrent fil-kawża prinċipali, intiż sabiex jiġi kkonstatat li l-imsieheb rreġstrat għandu jiġi ttrattat bħala konjuġi miżżewweġ fir-rigward tal-ġhajjnuna inkwistjoni, ġie miċhud kemm fl-ewwel istanza kif ukoll fit-tieni istanza. Il-qorti tal-appell ikkunsidrat, b'mod partikolari, li ma kienx hemm ksur tad-Direttiva 2000/78 minhabba li, fir-rigward tal-ġhoti tal-ġhajjnuna inkwistjoni għall-imsieheb irreġstrat, ir-rikorrent fil-kawża prinċipali ma kienx jinsab f'sitwazzjoni paragonabbli ma' dik ta' konjuġi.
- 23 Fit-tliet kawżi prinċipali, il-parti telliefa pprezentaw appell ta' "Revizjoni" quddiem il-Bundesverwaltungsgericht.
- 24 Il-qorti tar-rinviju ssostni li, skont il-BhV, ir-rikorrenti f'kull waħda mill-kawżi prinċipali ma jistgħux jinvolkaw id-drittijiet għall-ġhajjnuna inkwistjoni minhabba l-unika raġuni li l-imsieheb irreġstrat tagħhom, bid-differenza ta' konjuġi, ma jagħmilx parti mill-membri tal-familja eliġibbli għall-ġhajjnuna.
- 25 Barra minn hekk, il-qorti tar-rinviju tippreċiża li fil-każ li l-ġhajjnuna inkwistjoni taqa' fil-kamp ta' applikazzjoni tad-Direttiva 2000/78, ir-rikorrenti fil-kawżi prinċipali jkollhom id-dritt għall-ġhajjnuna mitluba. Fil-fatt, skont din id-direttiva, l-ugwaljanza fit-trattament bejn l-uffiċjali li għandhom imsieheb irreġstrat u dawk miżżewġin tkun neċessarja peress li, għal dak li jikkonċerna l-benefiċċju mitlub, jiġifieri l-ġhajjnuna mħallsa lill-uffiċjali f'każ ta' mard, is-sitwazzjoni bejn imsieħba rreġstrati, minn naħa, u konjuġi miżżewġin, min-naħa l-oħra, huma paragonabbli.
- 26 Madankollu, il-qorti tar-rinviju għandha dubji dwar il-kwistjoni jekk l-ġhajjnuna inkwistjoni għandhiex titqies bħala element tal-paga fis-sens tal-Artikolu 157 TFUE, li konsegwentement taqa' taħt id-Direttiva 2000/78, jew bħala benefiċċju tal-iskema pubblika ġenerali ta' sigurtà soċjali jew ta' protezzjoni soċjali, jew benefiċċju simili, li jkun eskluż mill-kamp ta' applikazzjoni ta' din id-direttiva.
- 27 F'dan ir-rigward, il-qorti tar-rinviju tenfasizza li l-kriterji li ġew iddefiniti mill-Qorti tal-Ġustizzja għall-iskemi ta' rtirar, sabiex issir distinzjoni bejn pensjonijiet imħallsa taħt skema relatata mal-professjoni u benefiċċji pprovduti minn skema pubblika ta' sigurtà soċjali, ma humiex sodisfatti kollha kemm huma fir-rigward tal-ġhajjnuna inkwistjoni. Barra minn hekk, hija tqis li dawn il-kriterji ma humiex xierqa fil-kuntest tal-iskemi ta' protezzjoni f'każ ta' mard.
- 28 F'dawn iċ-ċirkustanzi, il-Bundesverwaltungsgericht iddeċidiet li tissospendi l-proċeduri quddiemha u li tagħmel lill-Qorti tal-Ġustizzja, f'kull waħda mill-kawżi prinċipali, id-domanda preliminari li ġejja:

"Id-Direttiva 2000/78, li tistabbilixxi qafas ġenerali għall-ugwaljanza fit-trattament fl-impjeg u fix-xogħol hija applikabbli għad-dispożizzjonijiet nazzjonali li jirrigwardaw l-ġhajjnuna mogħtija lill-uffiċjali f'każ ta' mard ("Beihilfe")?"

### **Fuq id-domanda preliminari**

- 29 Permezz tad-domanda tagħha, li hija identika f'kull waħda mill-kawżi prinċipali, il-qorti tar-rinviju essenzjalment titlob jekk għajjnuna mħallsa lill-uffiċjali f'każ ta' mard, bħal dik mogħtija lill-uffiċjali tal-Bundesrepublik Deutschland taħt il-liġi dwar l-uffiċjali federali, taqax fil-kamp ta' applikazzjoni tad-Direttiva 2000/78.

- 30 Mill-Artikolu 3(1)(ċ) u (3) tad-Direttiva 2000/78 jirriżulta li din tal-aħħar tapplika għall-persuni kollha, kemm fis-settur pubbliku kif ukoll f'dak privat, inklużi l-korpi pubbliċi, f'dak li jirrigwarda b'mod partikolari l-kundizzjonijiet tal-pagi u li hija ma tapplikax għall-ħlas ta' kwalunkwe tip imwettaq mill-iskemi pubbliċi jew skemi simili, inklużi l-iskemi pubbliċi ta' sigurtà soċjali jew ta' protezzjoni soċjali.
- 31 Kif il-Qorti tal-Ġustizzja ddecidiet digà, il-kamp ta' applikazzjoni tad-Direttiva 2000/78 għandu jinftehem, fid-dawl tal-Artikolu 3(1)(ċ) u (3) tagħha moqri flimkien mal-premessa 13 ta' din id-direttiva, li ma jkoprix l-iskemi ta' sigurtà soċjali u ta' protezzjoni soċjali li l-benefiċċji tagħhom ma humiex meqjusa bħala "paga" skont it-tifsira mogħtija lil dan it-terminu għall-finijiet tal-applikazzjoni tal-Artikolu 157 TFUE (sentenzi Maruko, iċċitata iktar 'il fuq, punt 41, u tal-10 ta' Mejju 2011, Römer, C-147/08, Ġabra p. I-3591, punt 32).
- 32 Minn dan isegwi li l-Artikolu 3(3) tad-Direttiva 2000/78 ma jistax jiġi interpretat fis-sens li l-benefiċċju finanzjarju mhallas f'każ ta' mard lil ufficjal, li jikkostitwixxi "paga" fis-sens tal-Artikolu 157 TFUE huwa eskluż mill-kamp ta' applikazzjoni ta' din id-direttiva (ara, f'dan is-sens, is-sentenza Römer, iċċitata iktar 'il fuq, punt 33).
- 33 Għaldaqstant għandu jiġi ddeterminat jekk benefiċċju finanzjarju mogħti taht skema ta' protezzjoni kontra l-mard bhal dik prevista għall-uffiċjali federali Ġermanizi tistax tiġi assimilata ma' "paga" fis-sens tal-Artikolu 157 TFUE.
- 34 Skont l-Artikolu 157(2) TFUE "paga" tfisser il-paga jew is-salarju komuni bażiku jew minimu u kwalunkwe remunerazzjoni oħra, sew jekk fi flus jew in natura, li l-haddiem jirċievi direttament jew indirettament, għall-impjeg tiegħu, minghand il-persuna li timpjegah.
- 35 Fir-rigward, l-ewwel nett, tal-element materjali ta' paga, mill-ġurisprudenza tal-Qorti tal-Ġustizzja jirriżulta li l-kunċett ta' "paga", fis-sens tal-Artikolu 157 TFUE, għandu jiġi interpretat f'sens wiesa'. Huwa jinkludi kull remunerazzjoni fi flus jew in natura, kemm jekk immedjata jew fil-futur, sakemm il-haddiem jirċevieha, anke jekk indirettament, fuq il-baži tal-impjeg tiegħu, mill-persuna li timpjegah u irrispettivament jekk jirċevihex taht kuntratt ta' xogħol, bis-saħha ta' dispożizzjonijiet legiżlattivi jew fuq baži volontarja (ara s-sentenzi tal-4 ta' Ġunju 1992, Bötel, C-360/90, Ġabra p. I-3589, punt 12, kif ukoll tad-9 ta' Frar 1999, Seymour-Smith u Perez, C-167/97, Ġabra p. I-623, punt 29).
- 36 Benefiċċju finanzjarju, bhall-għajnuna mhallsa lill-uffiċjali federali Ġermanizi f'każ ta' mard, li permezz tagħha jithallsu 50 % sa 80 % tal-ispejjeż eligibbli relatati mas-saħha sostnuti mill-uffiċjal jew minn ċerti membri tal-familja tiegħu, jaqa' għaldaqstant, mill-perspettiva materjali, taht il-kunċett ta' "paga" fis-sens tal-Artikolu 157 TFUE.
- 37 It-tieni nett għandu jiġi ezaminat jekk l-għajnuna inkwistjoni tithallasx lill-uffiċjal fuq il-baži tal-impjeg tiegħu. Fil-fatt, minn ġurisprudenza stabbilita jirriżulta li, sabiex jiġi evalwat jekk benefiċċju jaqax fil-kamp ta' applikazzjoni tal-Artikolu 157 TFUE, huwa biss il-kriterju bbażat fuq il-konstatazzjoni li l-benefiċċju thallas lill-haddiem fuq il-baži tar-relazzjoni ta' xogħol tiegħu li jista' jkun determinanti, u dan iktar u iktar minhabba li huwa l-uniku wiehed ibbażat fuq il-kliem stess ta' din id-dispożizzjoni (ara, fil-qasam tal-pensjoni ta' rtirar, is-sentenza Maruko, iċċitata iktar 'il fuq, punt 46 u l-ġurisprudenza ċċitata).
- 38 Il-kriterji speċifiċi identifikati mill-Qorti tal-Ġustizzja sabiex tevalwa l-klassifikazzjoni ta' benefiċċju ta' rtirar bħala paga fis-sens tal-Artikolu 157 TFUE, b'mod partikolari dawk li jipprovdu li l-imsemmi benefiċċju għandu jiddependi direttament miż-żmien fis-servizz u l-ammont tiegħu għandu jkun ikkalkolat fuq il-baži tal-aħħar salarju (ara, is-sentenza Maruko, iċċitata iktar 'il fuq, punt 48 u l-ġurisprudenza ċċitata) huma, min-naħa tagħhom, irrilevanti fir-rigward ta' benefiċċju bhal dak

inkwistjoni fil-kawżi prinċipali, li ma huwiex intiz li jagħti lill-persuna kkonċernata dħul pospost għal wara t-tmien ir-relazzjoni ta' xogħol, iżda li jkopri spejjeż relatati mas-saħħa sostnuti matul din ir-relazzjoni jew wara li ttejjem.

- 39 Kif irrileva l-Avukat Ġenerali fil-punt 45 tal-konklużjonijiet tiegħu, l-element kawżali msemmi fil-punt 37 ta' din is-sentenza huwa preżenti f'dan il-każ. Fil-fatt, l-għajjnuna inkwistjoni tingħata biss lill-uffiċjali, jew lill-ex uffiċjali, federali Ġermaniżi li jikkostitwixxu kategorija partikolari ta' haddiema (ara, f'dan is-sens, is-sentenza tat-13 ta' Novembru 2008, Il-Kummissjoni vs L-Italja, C-46/07, punt 40 u l-ġurisprudenza ċċitata), fuq il-bażi tar-relazzjoni ta' xogħol tagħhom mal-Istat. L-imsemmija għajjnuna tidher għalhekk marbuta, b'mod li ma jistax jiġi separat, mal-istatus ta' uffiċjal federali Ġermaniż u, skont l-Artikolu 2(2) tal-BBhV, il-benefiċċju tagħha huwa suġġett għall-ħlas lill-persuna li għandha d-dritt ta' paga jew ta' benefiċċju minflokha. Ir-rabta bejn l-għajjnuna inkwistjoni u r-relazzjoni ta' xogħol tirriżulta wkoll mill-fatt li, skont din id-dispożizzjoni, l-uffiċjali li jkun fuq leave mingħajr ħlas ma jistax jibbenefika mill-imsemmija għajjnuna jekk il-leave idum iktar minn xahar.
- 40 It-tielet nett, mit-termini tal-Artikolu 157 TFUE jirriżulta li benefiċċju rċevut mill-haddiem fuq il-bażi tax-xogħol tiegħu ma jikkostitwixxi "paga" fis-sens ta' din id-dispożizzjoni hlief jekk dan jithallas mill-persuna li timpjegah stess.
- 41 Għal dak li jirrigwarda l-kawżi prinċipali, il-fatt, enfasizzat mill-qorti tar-rinviju, li l-għajjnuna inkwistjoni hija rregolata mil-liġi u li ma tikkompletax benefiċċju soċjali dovut abbażi ta' regolament ta' applikazzjoni ġenerali ma huwiex tali li jimmina l-klassifikazzjoni ta' paga li tingħata lil benefiċċju mħallas mill-Istat fil-kwalità ta' persuna li timpjega fuq il-bażi ta' relazzjoni ta' xogħol (ara, f'dan is-sens, is-sentenzi tat-28 ta' Settembru 1994, Beune, C-7/93, Ġabra p. I-4471, punti 26 sa 29 u 37; tad-29 ta' Novembru 2001, Griesmar, C-366/99, Ġabra p. I-9383, punt 37, kif ukoll tat-12 ta' Settembru 2002, Niemi, C-351/00, Ġabra p. I-7007, punti 41 u 42).
- 42 Fil-fatt, mill-informazzjoni pprovduta mir-rikorrenti fil-kawżi prinċipali u mill-Bundesrepublik Deutschland, b'risposta għad-domanda bil-miktub tal-Qorti tal-Ġustizzja, jirriżulta li l-għajjnuna inkwistjoni hija ffinanzjata mill-amministrazzjoni kkonċernata tal-Istat fil-kwalità tiegħu ta' persuna li timpjega fir-rigward tal-ispejjeż tal-persunal, u mhux mill-baġit tas-sigurtà soċjali. Madankollu, huwa l-obbligu tal-qorti nazzjonali li tivverifika li dan huwa effettivament il-każ.
- 43 Fid-dawl tal-kunsiderazzjonijiet preċedenti, ir-risposta għad-domanda preliminari magħmula għandha tkun li l-Artikolu 3(1)(ċ) u (3) tad-Direttiva 2000/78 għandu jiġi interpretat fis-sens li l-għajjnuna mħallsa lill-uffiċjali f'każ ta' mard, bħal dik mogħtija lill-uffiċjali tal-Bundesrepublik Deutschland taħt il-liġi dwar l-uffiċjali federali, taqa' fil-kamp ta' applikazzjoni tad-Direttiva 2000/78 jekk huwa l-obbligu tal-Istat li jiffinanzjaha bħala persuna li timpjega, u dan huwa l-obbligu tal-qorti nazzjonali li tivverifikah.

### Fuq l-ispejjeż

- 44 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, il-Qorti tal-Ġustizzja (It-Tielet Awla) taqta' u tiddeċiedi:

**L-Artikolu 3(1)(ċ) u (3) tad-Direttiva tal-Kunsill 2000/78/KE, tas-27 ta' Novembru 2000, li tistabbilixxi qafas ġenerali għall-ugwaljanza fit-trattament fl-impjieg u fix-xogħol, għandu jiġi interpretat fis-sens li l-għajjnuna mħallsa lill-uffiċjali f'każ ta' mard, bħal dik mogħtija lill-uffiċjali tal-Bundesrepublik Deutschland taħt il-liġi dwar l-uffiċjali federali**



**(Bundesbeamtengesetz), taqa' fil-kamp ta' applikazzjoni tad-Direttiva 2000/78 jekk huwa l-obbligu tal-Istat li jiffinanzjaha bhala persuna li timpjega, u dan huwa l-obbligu tal-qorti nazzjonali li tivverifikah.**

Firem